

«МЫ РОБИМ У МІРНЫ ЧАС ТОЕ, ШТО ЗАЎСЁДЫ ЁМЕЛІ І ЁМЕЕМ РАБІЦЬ»

**(Заканчэнне.
Пачатак на 1-й стар.)**

Адказваючы на пытанне Аляксандра Лукашэнкі, ён адзначыў, што прадпрыемства не мае неабходнай загрузкі і да вырашэння гэтай праблемы падключаліся ўжо на розных узроўнях, шэраг даручэнняў дадзены ў тым ліку прэм’ер-міністрам. «Мы ўносілі прапановы аб тым, каб задзейнічаць гэтае прадпрыемства ў прамысловасці нашай краіны, каб сёння мы працавалі на галіну аграпрамысловасці», — сказаў Юрый Горлаў. Па яго словах, завод шукае заказы і за мяжой, цяпер ідзе работа над развіццём супрацоўніцтва з расійскімі калегамі. На прадпрыемстве робяць кантэйнеры не толькі для чыгуначных, але і для марскіх перавозак. Ужо наладжаны сувязі з Ленінградскай вобласцю і Санкт-Пецярбургам. «Значыць, працуючы на новай пасадзе, вазьміце гэтыя пытанні на кантроль, — даручыў Прэзідэнт. — Пройдзе гэты год, наступны пачнецца, папярэдзце ўрад, што ў вас гэта на кантролі, і мне даложаць. Тое, што рабілі ў Маладзечне і што могуць рабіць па металаканструкцыях, ні адно прадпрыемства ў краіне рабіць не можа, гэта моцнае прадпрыемства. І паглядзіце, каб яно працавала на ўсю краіну», — падкрэсліў Аляксандр Лукашэнка.

«Усё ў ваших руках»

Старшыня Віцебскага райвыканкама Генадзь Сабыніч пераходзіць на пасаду старшыні Віцебскага гарвыканкама. Першы намеснік старшыні Наваполацкага гарвыканкама Сяргей Сямёныч узагоднены на пасаду старшыні Мёрскага райвыканкама. Дырэктар ААТ «Маяк Высокае» Аршанскага раёна Алег Макарэвіч цяпер старшыня Сенненскага райвыканкама. Кандыдатура Уладзіміра Бялова, старшыні Ганцавіцкага райвыканкама, узгоднена на пасаду старшыні Івацэвіцкага райвыканкама. Ганцавіцкі раён узначаліць Віктар Рафаловіч, старшыня Лунінецкага раённага Савета дэпутатаў. Кандыдатура Дзмітрыя Шынкэрэнкі,



Фота БелТА

старшыні камітэта па сельскай гаспадарцы і харчаванні Гомельскага аблвыканкама, узгоднена на пасаду старшыні Кармянскага райвыканкама. Дырэктар ААТ «Наднёман» Дзмітрый Чыгір узначаліў Дрыбінскі райвыканкам.

Звяртаючыся да новых старшын райвыканкамаў, Аляксандр Лукашэнка падкрэсліў, што свае задачы яны ведаюць. З некаторымі сустракаліся некалькі дзён таму на семінары-нарадзе па пытаннях развіцця жывёлагадоўлі, што прайшоў у Салігорску. «Тыя задачы, якія пастаўлены ў галіне жывёлагадоўлі, вам зразумелыя і вядомыя, — заўважыў кіраўнік дзяржавы. — Адзінае, папрашу вас, не «ўваходзьце ў становішча». Вы ведаеце, асабліва тыя, хто працаваў у аграрным сектары, што такое «ўваходзіць у становішча». Да вас зараз будуць прыходзіць і расказваць, што тое ці іншае немагчыма. Але як я часта кажу: мы ж не на вайне. Мы робім у мірны час тое, што заўсёды ўмелі і ўмеем рабіць. Прымусяце сваіх падначаленых гэта зрабіць... Віцебская і Гомельская вобласць, Магілёўшчына — жалезны кантроль», — акцэнтаваў кіраўнік дзяржавы, дадаўшы, што хапае пытанняў і ў Брэсцкай вобласці. Аляксандр Лукашэнка звярнуў увагу, што рух па кадрах ідзе «па ўзгадненні бакоў». Па яго словах, гэта значыць, што былыя кіраўнікі не вельмі спраўляліся на гэтай пасадзе. «Яшчэ раз падкрэсліваю: кампартыі няма — усё ў ваших руках», — адзначыў кіраўнік дзяржавы.

Прэзідэнт таксама падкрэсліў, што наперадзе — вялікая электральная кампанія. Па яго словах, у сувязі з гэтым ідэалагічны складнік мае першачарговае значэнне. «Працуйце, думайце, хто будзе прадстаўляць вас у парламенце, Усебеларускім народным сходзе. Мы абсалютна не хаваем тое, што кагосьці будзем падтрымліваць, гэта натуральна. Калі б мы сёння сябе такімі цнатлівымі і некрунутымі прадстаўлялі, з нас бы проста смя-

яліся», — заўважыў Прэзідэнт, дадаўшы, што ўлады падтрымліваюць кагосьці ўсюды, нават у краінах, якія пазіцыянуюць сябе як самыя дэмакратычныя. «Таму ў нас ёсць свае задачы, свае мэты, вызначайце дастойных, патрыятычных людзей, прафесіяналаў і падтрымлівайце іх на парламенцкіх выбарах і на Усебеларускі народны сход», — падкрэсліў ён. Кіраўнік дзяржавы звярнуў увагу, што на выбары павінны ісці прафесіяналы, дастойныя. «Каб людзі, даведаўшыся аб кандыдатах, якіх мы падтрымліваем, не кідалі нам у твар гадасцы», — растлумачыў ён. А разумных, таленавітых у нас дастаткова.

Новыя кіраўнікі ў панядзелак з’явіліся і на важных для краіны прадпрыемствах. Першы намеснік генеральнага дырэктара — тэхнічны дырэктар «Амкадор-Агідэль» Алег Корсак з панядзелка — генеральны дырэктар ААТ «Кіруючая кампанія холдынга «Бабруйскаграмаш». Раман Трубіцкі, дырэк-

тар ААТ «Лідскі ліцейна-механічны завод», узначаліў ААТ «Кіруючая кампанія холдынга «Лідсельмаш». Кіраўнік дзяржавы ўзгадніў кандыдатуры новых кіраўнікоў рэспубліканскіх органаў дзяржаўнага кіравання і кіраўнікоў мясцовых выканаўчых органаў. Старшыня Віцебскага абласнога камітэта прыродных рэсурсаў і абароны навакольнага асяроддзя Віктар Галанаў — новы намеснік міністра прыродных рэсурсаў і аховы навакольнага асяроддзя. Старшыня камітэта эканомікі Мінскага гарвыканкама Уладзімір Навумовіч — новы намеснік міністра эканомікі. Старшыня камітэта па архітэктуры і будаўніцтве Віцебскага аблвыканкама Аляксей Героеў пераходзіць на пасаду намесніка старшыні Віцебскага аблвыканкама, які курыруе пытанні будаўніцтва і ЖКГ. Кандыдатура старшыні Мёрскага райвыканкама Ігара Кузняцова ўзгоднена на пасаду кіраўніка спраў Віцебскага аблвыканкама. **Валерыя СЦЯЦКО.**

У тэму

У размове з журналістамі назначэнцы падзяліліся сваімі мэтамі на работу на новых пасадах і расказалі, якія задачы перад імі паставіў Прэзідэнт

Новы памочнік Прэзідэнта — інспектар па Гомельскай вобласці Юрый ГОРЛАЎ падкрэсліў, што ведае гэты рэгіён па сваім вопыце работы ў Міністэрстве сельскай гаспадаркі і харчавання. «Працы будзе вельмі шмат, я ўпэўнены, што з кадрамі Гомельшчыны мы знойдзем поўнае ўзаемаразуменне», — сказаў ён. Юрый Горлаў запэўніў, што ўсе даручэнні, дадзеныя Прэзідэнтам Гомельскаму рэгіёну, будуць выкананы. Па яго словах, краіна дала ўжо ўсё, каб вырабляць дастаткова якаснай прадукцыі, таму сёння трэба мабілізавацца. Інспектар па Гомельскай вобласці падкрэсліў, што работа ўсіх органаў кіравання рэгіёна будзе нацэлена на фарміраванне надзейнага кадравага патэнцыялу. Ён падкрэсліў, што трэба будзе звярнуць пільную ўвагу на дысцыпліну і адказнасць на месцах. Галоўнымі якасцямі спецыялістаў у розных сферах Юрый Горлаў назваў прыстойнасць, адказнасць і дысцыплінаванасць. «Гэтых якасцяў дастаткова для таго, каб рэалізаваць тыя веды, якія чалавек атрымаў ва ўстанове адукацыі. Простыя элементарныя

якасці — быць чалавекам і працаваць на карысць сваёй краіны», — адзначыў Юрый Горлаў.

Уладзімір БЯЛОЎ, які цяпер узначальвае Івацэвіцкі райвыканкам, добра ведае новы ўчастак работы. «Раён адначасова з’яўляецца прамысловым і сельскагаспадарчым, добра развіта дрэваапрацоўка, таму дробязяў у працы не павінна быць», — адзначыў ён. Кіраўнік райвыканкама асабліваю ўвагу плануе надаваць удасканаленню прадукцыі дрэваапрацоўкі і павелічэнню колькасці сельскагаспадарчай прадукцыі.

Алег КОРСАК, генеральны дырэктар ААТ «Кіруючая кампанія холдынга «Бабруйскаграмаш», расказаў, што перад прадпрыемствам стаяць задачы: паляпшэнне якасці прадукцыі, суадносіны якасці і сабекошту, зніжэнне імпартазалежнасці. «Да нядаўняга часу мы былі залежныя ад імпортных паставак камплектуючых. На сёння ёсць рух у імпартазамышчэнні. Трэба ісці да поўнай лакалізацыі вытворчасці, займацца пошукам новых рынкаў збыту. Гэта галоўнае», — падкрэсліў Алег Корсак.

Ён таксама заўважыў, што трэба развіваць супрацоўніцтва з расійскімі партнёрамі і наладжваць сумесную вытворчасць. Сярод перспектывных замежных партнёраў Алег Корсак назваў, у прыватнасці, Егіпет, якому для развіцця сельскай гаспадаркі неабходна высокатэхналагічная якасная тэхніка, якую выпускае «Бабруйскаграмаш».

ШТО Ё СВЕЦЕ РОБІЦЦА

Антырэйтінг Байдэна абнавіў максімум

Рэйтынг неўхвалення прэзідэнта ЗША Джо Байдэна дасягнуў самай высокай адзнакі за ўвесь час яго знаходжання на пасадзе, сведчаць даныя апытання NBC News. Антырэйтінг амерыканскага лідара вырас да 56 працэнтаў. Паводле апытання, 53 працэнты рэспандэнтаў не ўхваляюць знешнюю палітыку Байдэна, а 59 працэнтаў — тое, як прэзідэнт вырашае эканамічныя пытанні. Разам з тым выбаршчыкі па-ранейшаму разглядаюць узрост Байдэна — яму 80 гадоў — як праблему: 74 працэнты рэспандэнтаў заявілі, што ў іх ёсць апасенні адносна таго, што ён мае неабходнае псіхічнае і фізічнае здароўе, каб паўнаважна выконваць абавязкі прэзідэнта. У той жа час аб асноўным саперніку Байдэна — 77-гадовым экс-прэзідэнце Дональдзе Трампу — тое ж самае заявілі 44 працэнты апытаных. Як вядома, раней тэлеканал ABC News праводзіў сумеснае апытанне з газетай Washington Post, вынікі якога паказалі, што пры адміністрацыі Байдэна амаль палова амерыканцаў стала жыць горш.



У Францыі звыш 30 тысяч чалавек узяло ўдзел у пратэстах супраць паліцэйскага гвалту

У гарадах Францыі прайшлі 116 масавых дэманстрацый супраць расізму і паліцэйскага гвалту, якія былі арганізаваныя ў асноўным леварадыкальнымі арганізацыямі. Колькасць удзельнікаў пратэстаў

склала 31 тысяч чалавек. Пра гэта паведаміла радыёстанцыя France Bleu са спасылкай на даныя МУС.

Сярод дэманстрантаў прысутнічалі прадстаўнікі як прафсаюзаў і студэнцкіх рухаў, так і палітычных партый. Як паведаміў прэфект сталічнай паліцыі Ларан Нуньес, трое паліцэйскіх пацярпелі на маніфестацыі ў Парыжы ў выніку нападу на машыну праваахоўнікаў. Побач з пратэстоўцамі ўтварылася калона з сотняў людзей у чорнай вопратцы з капюшонамі, якія закідалі камянямі паліцэйскія машыны і разграмілі аддзяленне банка. Трое з тых, хто нападаў, затрыманы, праваахоўныя органы маюць намер прааналізаваць відэазапісы інцыдэнту для пошуку іншых правапарушальнікаў. Паводле звестак радыёстанцыі, у іншых рэгіёнах краіны дэманстрацыі прайшлі спакойна.

Калумбійскія ваенныя канфіскавалі больш за тону какаіну ў Карыбскім моры

Ваенна-марскія сілы Калумбіі канфіскавалі больш за тону какаіну ў Карыбскім моры, паведаміла ТАСС са спасылкай на прэзідэнта краіны Густава Петра. Наркатыкі былі схаваныя на катары і дастаўляліся ў адну з краін Цэнтральнай Амерыкі. Праваахоўнікі канфіскавалі незаконны груз каля вострава Сан-Андрэс. У ходзе аперацыі былі затрыманыя пяць калумбійцаў. Усяго з пачатку года калумбійскія ваенныя канфіскавалі 265 тон какаіну. Паводле іх даных, незаконныя пасевы нарказмешчальнай расліны ў краіне ўзраслі за год на 13 працэнтаў і дасягнулі плошчы 230 тысяч гектараў. Гэтыя лічбы сталі рэкорднымі для Калумбіі.

Адукацыя

Чаму платнікі ідуць на размеркаванне

Штогод каля тысячы выпускнікоў-платнікаў карыстаюцца магчымасцю размеркавацца. Аб гэтым паведаміў начальнік галоўнага ўпраўлення прафесійнай адукацыі Міністэрства адукацыі Беларусі Сяргей Пішчоў, піша БелТА.

«Каля тысячы платнікаў штогод карыстаюцца магчымасцю размеркавацца, таму што пры размеркаванні ў іх з’яўляецца статус маладога спецыяліста, які дае ім шэраг дадатковых магчымасцяў і прэферэнцый. Напрыклад, забаронена неабгрунтаваная адмова ў заключэнні працоўнага дагавора з маладым спецыялістам, які прыбыў на размеркаванне, гэта значыць, яго абавязаны ўзяць на працу. Пры прыёме на працу для маладога спецыяліста не прызначаецца выпрабавальны тэрмін. Пасля заканчэння навучання маладою спецыялісту даецца адпачынак працягласцю 31 дзень, для педагагічных кадраў — 45 дзён. Акрамя таго, выплачваецца

грашовая дапамога ў памеры стыпендыі, прадугледжаны розныя кампенсацыі, ёсць дадатковая магчымасць стаць на чаргу на паляпшэнне жыллёвых умоў. Такія магчымасці даюцца маладым спецыялістам, і платнікі імі таксама карыстаюцца», — расказаў Сяргей Пішчоў.

Для выпускнікоў медыцынскіх спецыяльнасцяў, паводле слоў начальніка галоўнага ўпраўлення арганізацыйна-кадравай работы і прафесійнай адукацыі Міністэрства аховы здароўя Вольгі Калюпанавай, існуе такая ніша, як інтэрнатура. «Без інтэрнатуры ў нас працаваць урачом-спецыялістам немагчыма, і не важна, на якой умове ты навучаўся — бюджэт або платная аснова. Выпускнік павінен яе прайсці. Для гэтага ён павінен знайсці базу інтэрнатуры. Калі не ўзяў размеркаванне, ён яе шукае самастойна і павінен звярнуцца ў Міністэрства аховы здароўя. Без інтэрнатуры ён працаваць у нашай краіне не зможа», — адзначыла яна.